

زبانِ خلق کو نقارہ خدا سمجھو

پروفیسر خورشید احمد

جمهوری ممالک میں چار سے پانچ سال ایک ایسی مدت ہے جس میں ایک حکومت یا قیادت کی کارکردگی پالیسیوں کی صحت و عدم صحت اور قبولیت یا غیر مقبولیت کو جانچنے کے لیے کافی سمجھا جاتا ہے۔ جzel پرویز مشرف کو پاکستان کا بلاشکرت غیرے حکمران بنے، اب ساڑھے پانچ سال سے زیادہ ہو چکے ہیں۔ اگرچہ ان کی اور ان کے امریکی سرپرستوں کی نگاہیں ۲۰۰۰ء اور ۲۰۱۲ء پر گلی ہوئی ہیں لیکن یہ ایک حقیقت ہے کہ ان کے پاؤں کے نیچے سے زمین تیزی کے ساتھ سرک رہی ہے۔ جن بلند بانگ دعووں کے ساتھ وہ ۱۱۲ اکتوبر ۱۹۹۹ء کو فوج کی طاقت استعمال کرتے ہوئے اقتدار پر قابض ہوئے تھے وہ ریت کی دیوار ثابت ہوئے۔ ہوا کے رخ کا اندازہ لاکھوں افراد کے چار مظاہروں اور ۱۴ پریل کی ملک گیر ہڑتاں سے کیا جاسکتا ہے جو ساری سرکاری مخالفت میڈیا کے یہجانی طوفان ملک کے طول و عرض میں متعدد مجلس عمل کے ہزاروں کارکنوں کی پیش از ہڑتاں گرفتاری اور پیپلز پارٹی کی زبانی ہمدردی لیکن ہڑتاں سے مکمل عدم تعاون کے باوجود ایک مکمل اور موثر ترین عوامی احتجاج اور مجلس عمل پر عوامی اعتماد کا اظہار تھی۔

یہ عوامی جدوجہد مجلس عمل کی قیادت میں قانون کی پابندی اور جمہوری روایات کے مطابق ملک کی سیاست میں ایک نئی تبدیلی کا پیش خیمہ ہے۔ اس میں مجلس عمل کے کارکنوں کے ساتھ عوام کی بڑھتی ہوئی شرکت زمینی حقوق کی صحیح تصور کشی کرتے ہیں۔ مجلس عمل نے تمام سیاسی قوتوں کو بیشمول مسلم لیگ (ن) اور پاکستان پیپلز پارٹی اس تو می احتجاج میں شرکت کی دعوت دی لیکن

عمران خان (تحریک انصاف) کے سوائی نے بھرپور شرکت نہیں کی۔ اس طرح مجلس عمل کو تن تہا اپنی عوامی قوت اور تائید کا اندازہ کرنے اور اسے کامیابی کے ساتھ متحرک کرنے کا بھی ایک تاریخی موقع حاصل ہو گیا جس کا اعتراض ان تمام سیاسی تجزیہ نگاروں اور کالمنویوں نے کیا ہے جو مجلس عمل کے موید نہ ہوتے ہوئے بھی سیاسی حقوق کا اعتراض کرنے میں بخل سے کام نہیں لیتے اور جن کا کام بقول سیدرثی جزل مسلم لیگ (ق) صرف "سرکاری سچ" کی تشبیہ نہیں۔ رہا مجلس عمل کے احتجاج کا پُر امن اور جمہوری کردار اور منظم انداز کا رہا تو اس کا اعتراض تو جزل پرویز مشرف تک کو رائٹر کے نمایندے کے کو دیے جانے والے ایک حالیہ انٹرویو میں کرنا پڑا:

ان اجتماعات میں نظم و ضبط کا خیال رکھا گیا۔ (دی نیوز انٹرنیشنل، لندن، ۵ اپریل

(۳ ص ۲۰۰۵ء)

حقیقی جمہوریت کے احیا، پاکستان کی آزادی اور حاکیت کے دفاع، اس کے اسلامی تہذیبی تشخص کی حفاظت اور عوام کے مسائل کے حل اور مصائب سے نجات کے لیے جو عوامی تحریک اب شروع ہو گئی ہے وہ اگر ایک طرف پاکستان کے مستقبل کے رخ کو متعین کرنے میں تاریخی سبق میل کی حیثیت رکھتی ہے تو دوسری طرف اس کے ذریعے وہ ایشوز بھی کھل کر قوم کے سامنے آگئے ہیں جو حکومت اور اس کو چیلنج کرنے والی عوامی قوت (مجلس عمل) کے درمیان باعث نزاع ہیں۔ چونکہ یہ تحریک اب عوامی احتجاج کے دور میں داخل ہو گئی ہے اور صرف سیاسی کارکن ہی نہیں بلکہ عام شہری، تاجر، دانش و رہنما اور طلبہ، سب اس میں شریک ہو رہے ہیں اس لیے اس بات کی ضرورت ہے کہ اس تحریک کے ثابت قومی اہداف کو بالکل وضاحت کے ساتھ بیان کر دیا جائے اور حکومت کے ترجمان اور ان کے حواری قسم کا رحقائق کو توڑ مور ڈکر پیش کر کے اور جھوٹی خبروں سے کنفیوژن پھیلانے کی جوہم چلا رہے ہیں اس کا پردہ پوری طرح چاک کر دیا جائے۔

کہا جا رہا ہے کہ وردی کوئی مسئلہ نہیں، اصل مسئلہ تو معاشرتی ترقی اور میگا پروجیکٹس کی تکمیل کا ہے اور گویا حزب اختلاف ان کی مخالف ہے جب کہ جزل پرویز مشرف اور ان کے ساتھی معاشری ترقی، ہمسایوں سے دوستی اور عالمی برادری سے ہم آہنگی کے لیے ساری دوڑ دھوپ کر رہے ہیں۔

آئیے اس امر کا جائزہ لیں کہ اصل مسئلہ ہے کیا؟

اقبال اور قائد کا تصور پاکستان

سب سے بنیادی سوال یہ ہے کہ آخر ہم نے انگریز اور ہندو قیادت دونوں کے خلاف جگ آزادی کن مقاصد کے لیے لڑی تھی؟ اگر مسئلہ صرف معاشری ترقی اور میگاپروجیکٹس ہی کا تھا اور عالمی قوتوں سے ہم آہنگی اصل منزل مراد تھی تو پھر برطانیہ سے جو اس وقت کی سوپر پاور تھی، اور جس کے استعماری راج کا ہدف ہی ترقی اور مغرب کے نمونے پر ملک کی تعمیر تھا، لڑائی کس بات کی تھی؟ ریل کی پٹری اور سڑکوں کا جال تو انگریز کے دور میں بچھا دیا گیا تھا۔ صنعتی انقلاب بھی اس دور میں شروع ہو گیا تھا، نیا تعلیمی نظام بھی انھی کا مر ہون ملت تھا۔ ان کا دعویٰ تھا ہی یہ کہ ہم ساری دنیا میں ترقی اور تہذیب نو کے پرچارک ہیں۔ پھر مختلف اور تصادم کس لیے تھا؟

حالات کا جتنا بھی تجزیہ کیا جائے یہ بات بالکل نکھر کر سامنے آ جاتی ہے کہ اصل لڑائی آزادی، حاکمیت، اپنے دین، اپنی اقدار، اپنی تاریخ اور اپنے قومی و ملیّت شخص کی حفاظت اور ترقی کی تھی۔ معاشری ترقی وہی معتبر ہے جو قوم و ملک کی آزادی اور اقدارِ حیات کے مطابق اور ان کو تقویت دینے والی ہو۔ عالمی قوتیں ہوں یا ہمسایہ ممالک، سب سے دوستی اور تعاون صرف اس فریم و رک میں مطلوب ہے جس میں ملک و ملت کی آزادی اور نظریاتی و تہذیبی شخص مضبوط اور حفظ ہو۔ صرف معاشری اہداف تو برطانیہ کی حکمرانی میں بھی حاصل ہو سکتے تھے اور آزادی کی صورت میں ملک کی تقسیم کے بغیر بھی مشترک مقاصد کی حیثیت اختیار کر سکتے تھے۔ پاکستان کے قیام کا اصل جواز (raison de'tere) تو یہ صرف یہ تھا کہ نہ صرف ملک آزاد ہو بلکہ مسلمان بھی آزاد ہوں اور وہ اپنے دین و ایمان، اپنے اصول و اقدار اور اپنے تہذیبی شخص کی مناسبت سے ترقی کی منزلیں طے کر سکیں۔

علامہ اقبال نے آخری زمانے (مارچ ۱۹۳۸ء) میں واضح کر دیا تھا کہ انگریزوں کی غلامی سے نجات حاصل کرنے سے ہمارا مقصد یہی نہیں کہ ہم فقط آزاد ہو جائیں، بلکہ ہمارا اول مقصد یہ ہے کہ اس آزادی کا نتیجہ اسلام کی بنیاد پر ایک دارالاسلام کی صورت میں ظاہر ہو اور مسلمان طاقت ور

بن جائیں لیکن اگر یہ نتیجہ حاصل نہ ہو سکے تو پھر ایسی آزادی پر ہزار مرتبہ لعنت۔ (مقالات اقبال، مرتبہ عبدالاحد معین، ص ۳۳۷-۳۳۸)

قائدِ عظیم نے قرارداد لاہور سے بھی پہلے صاف لفظوں میں کہا تھا کہ:

وہ لیگ کے چندے تلے جمع ہو جائیں اور اپنے مطالبات پیش کرنے میں خوف و خطر کو پاس نہ پھٹکنے دیں۔ نیز اپنے ملیٰ مذہبی معاشرتی اور روایاتی حقوق کی حفاظت کے لیے نبرد آزماریں۔ میں کا گرلیں سے یا ہندوؤں سے مساوات کے اصول پر آبرومندانہ مصالحت کرنے پر آمادہ ہوں لیکن میں مسلم قوم کو ہندوؤں یا کاٹرلیں کا حاشیہ بردار نہیں بناسکتا۔ (خطاب جبل پورے جنوری ۱۹۳۸ء، بحوالہ گفتار قائدِ اعظم، مرتبہ احمد سعید، قومی کمیشن برائے تحقیق تاریخ و ثقافت، اسلام آباد، ص ۱۹۱)

علی گڑھ مسلم یونیورسٹی میں خطاب کرتے ہوئے قائدِ عظیم نے اقتضادی ترقی کے سراب کا پردہ چاک کرتے ہوئے بتایا کہ ہندو قیادت کا مقصد مسلمانوں کو دینی، اخلاقی اور تہذیبی اعتبار سے اپنا حکوم بنانا ہے۔ انہوں نے فرمایا:

وہ ہمیں بندے ماترم جیسے مشرکانہ اور ملحدانہ گیت گانے پر مجبور کر رہی ہے۔ مجھے بحثیت مسلمان، دوسری اقوام کے تمدن، معاشرت اور تہذیب کا پورا احترام ہے لیکن مجھے اپنے اسلامی کلچر اور تہذیب سے بہت زیادہ محبت ہے۔ میں ہرگز نہیں چاہتا کہ ہماری آنے والی نسلیں اسلامی تمدن اور فلسفے سے بالکل بے بہرہ ہوں۔ مسلمانوں کے لیے یہ امر قطعاً ناقابل قبول ہے اور ناقابل برداشت ہے کہ وہ اپنی حیات اور مہمات، زبان، تہذیب و تمدن ایک ایسی اکثریت کے رحم و کرم پر چھوڑ دیں کہ جس کا مذہب، تہذیب اور تمدن اس سے قطعاً مختلف ہے اور جن کا موجودہ سلوک مسلمانوں کے ساتھ نہایت برا ہے بلکہ مذموم اور غیر منصفانہ ہے۔ (گفتار قائدِ اعظم، ص ۲۰۶)

میمن چیبیر آف کامرنس اور میمن مرچنٹس ایسوی ایش کے ایک استقبالیے میں قائدِ عظیم نے وضاحت سے اپنا موقوف پیش کرنے ہوئے فرمایا تھا:

مسلمانوں کے لیے پروگرام تلاش کرنے کی ضرورت نہیں ہے۔ ان کے پاس تو تیرہ سو برس

سے ایک مکمل پروگرام موجود ہے اور وہ قرآن پاک ہے۔ قرآن پاک ہی میں ہماری اقتصادی، تدینی و معاشرتی اصلاح و ترقی کے علاوہ سیاسی پروگرام بھی موجود ہے۔ میرا اس قانونِ الہی پر ایمان ہے اور جو میں آزادی کا طالب ہوں وہ اسی کلامِ الہی کی تعییں ہے۔ قرآن پاک ہمیں تین چیزوں کی بدایت کرتا ہے: آزادی، مساوات اور اخوت۔ بحیثیت ایک مسلمان کے، میں بھی انھی تین چیزوں کے حصول کا مستحق ہوں۔ تعلیمِ قرآن میں ہی ہماری نجات ہے اور اس کے ذریعے سے ہم ترقی کے تمام مدارج طے کر سکتے ہیں۔ (ایضاً، ص ۲۱۶)

قرارداد لاہور کے بعد ۲۱ دسمبر ۱۹۴۰ء کو احمد آباد میں خطاب کرتے ہوئے قائدِ اعظم نے

فرمایا:

دونوں قوموں کی آزادی کے لیے پاکستان بہترین ذریعہ ہے۔ مسلمانوں کو ہندو صوبوں میں پس جانے کا خوف نہیں کرنا چاہیے۔ مسلم اقلیت والے صوبوں کے مسلمانوں کو اپنی تقدیر کا مقابلہ کرنا چاہیے لیکن مسلم اکثریت والے صوبوں کو آزادی دلائی چاہیے تاکہ وہ اسلامی شریعت کے مطابق اپنی زندگی بسر کر سکیں۔ (ایضاً، ص ۲۵۲)

حیدر آباد کن میں راک لینڈ کے سرکاری مہمان خانے میں نوجوانوں کے اجتماع میں سوال جواب کی محفل میں پاکستان کے لیے اسلامی نظام کی بحث میں بڑے بنیادی نکات کی وضاحت کی:

سوال: مذہب اور مذہبی حکومت کے کیا لوازم ہیں؟

قائدِ اعظم: جب میں انگریزی زبان میں مذہب کا لفظ سنتا ہوں تو اس زبان اور قوم کے محاورے کے مطابق میراذہن خدا اور بندے کی باہمی نسبتوں اور رابطے کی طرف منتقل ہو جاتا ہے۔ میں بخوبی جانتا ہوں کہ اسلام اور مسلمانوں کے نزدیک مذہب کا یہ محدود اور مقید مفہوم یا تصور نہیں ہے۔ میں نہ تو کوئی مولوی ہوں نہ ملا، نہ مجھے دینیات میں مہارت کا دعویٰ ہے، البتہ میں نے قرآن مجید اور اسلامی قوانین کے مطالعے کی اپنے تین کوشش کی ہے۔ اس عظیم الشان کتاب میں اسلامی زندگی سے متعلق ہدایات کے باب میں زندگی کے روحانی پہلو، معاشرت، سیاست، معیشت،

غرض انسانی زندگی کا کوئی شعبہ ایسا نہیں ہے جو قرآن مجید کی تعلیمات کے احاطے سے باہر ہو۔ قرآن کی اصولی ہدایات اور اس کا سیاسی طریقہ کارنہ صرف مسلمانوں کے لیے بہترین ہے بلکہ اسلامی سلطنت میں غیر مسلموں کے لیے بھی سلوک اور آئینی تحفظ کا اس سے بہتر قصور ممکن نہیں۔ س: ترکی ایک سیکولر اسٹیٹ ہے۔ اسلامی حکومت اس سے مختلف ہے۔ آپ کی کیا رائے ہے؟

قائد اعظم: ترکی حکومت پر میری نظر میں سیکولر اسٹیٹ کی سیاسی اصطلاح اپنے پورے مفہوم میں منطبق نہیں ہوتی۔ اب اسلامی حکومت کے تصور کا یہ بنیادی امتیاز پیش نظر ہے کہ اطاعت اور وفا کیشی کا مرجع خدا کی ذات ہے اس لیے تعیل کا مرکز قرآن مجید کے احکام اور اصول ہیں۔ اسلام میں اصلاً کسی بادشاہ کی اطاعت ہے نہ کسی پارلیمان کی نہ کسی شخص یا ادارے کی۔ قرآن کے احکام ہی سیاست و معاشرت میں ہماری آزادی اور پابندی کے حدود متعین کرتے ہیں۔ اسلامی حکومت دوسرے الفاظ میں قرآنی اصول اور احکام کی حکمرانی ہے۔ آپ جس نوعیت کی بھی حکمرانی چاہیں، بہر حال آپ کو سلطنت اور علاقے کی ضرورت ہے۔

س: وہ سلطنت ہمیں ہند میں کیسے نصیب ہو سکتی ہے؟

قائد اعظم: مسلم ایگ، اس کی تنظیم، اس کی جدوجہد، اس کا رخ اور اس کی راہ۔۔۔ سب اسی سوال کے جواب ہیں۔ (ایضاً، ج ۲۶۱-۲۶۲)

ہم نے قدرے تفصیل سے قائد اعظم کے تصور پاکستان کے چند پہلو اس لیے بیان کیے ہیں کہ یہ بات واضح ہو جائے کہ بلاشبہ ہمیں بڑے بڑے ترقیاتی منصوبوں کے ذریعے معاشی استحکام مطلوب ہے لیکن اصل ہدف مسلم امت کی آزادی، حاکیت اور تہذیبی و دینی تشخص کی حفاظت اور ترقی ہے۔ معاشی ترقی اسی گل کے ایک حصے کی حیثیت رکھتی ہے۔ اس لیے آج بھی پاکستان کی بقا، ترقی اور استحکام کا انحصار صرف معاشی عوامل پر نہیں بلکہ سیاسی، تہذیبی اور معاشی، سب عوامل کے ہم آہنگ اور ہم رنگ ہونے پر ہے۔

جزل پرویز مشرف کے خلاف جو تحریک آج ملک کے طول و عرض میں پروان چڑھ رہی ہے، اس کا تعلق محض ان کی ذات سے نہیں بلکہ اصل چیزوں نظام حکومت، وہ طرز حکمرانی اور وہ ملکی اور

بین الاقوامی پالیسیاں ہیں جن کا وہ عنوان بن گئے ہیں۔ ساڑھے پانچ سال میں ان کے عزائم کھل کر سامنے آگئے ہیں۔ اگر ان کے اس نظام حکومت کو دو اور دو چار کی طرح واضح الفاظ میں بیان کیا جائے تو اس کے سات اجزا نمایاں ہو کر سامنے آتے ہیں۔ یہ نکات ان کے بیانات ہی نہیں، ان کی حکومتی پالیسیوں اور عملی اقدامات سے واضح ہوتے ہیں۔ عوامی احتجاجی تحریک ان ہی کے خلاف ہے۔

○ فرد واحد کی حکومت: ان کے نظام حکومت کی پہلی خاصیت فرد واحد کی حکومت ہے۔ وہ دستور، قانون، ضابطوں اور روایات کسی کا بھی احترام نہیں کرنا جانتے اور خود اپنے بنائے دستور اور ضابطے کے بھی قائل نہیں۔ انہوں نے شخصی حکمرانی کا راستہ اختیار کیا ہے جس کا نتیجہ یہ ہے کہ دستور ایک غیر متعلق کتاب اور پارلیمنٹ غیر مؤثر ادارہ بن کر رہ گئے ہیں۔ حتیٰ کہ ان کی اپنی بنائی ہوئی حکومت بھی اس کھیل میں ایک بے لس تماشائی ہے۔ بظاہر وزیر اعظم چیف ایگزیکٹو ہے لیکن اس کی عملی حیثیت چیف آئینور (معزز ترین تماشائی) اور من کہ ایک فدوی (most obedient servant) سے زیادہ نہیں۔ پالیسی کے معمولات ہوں، یا عالمی رہنماؤں سے مذاکرات اور معاملہات کے معاملات یا نظام حکومت کو چلانے کے لیے انتظامی اقدامات، حتیٰ کہ معمولی معمولی تقریریاں اور تبادلے۔ سب کا انحصار ایک فرد واحد پر ہے۔ ادارے مضمحل اور غیر مؤثر ہو کر رہ گئے ہیں اور تو انہیں اور ضابطے کاغذ پر بے جان بے معنی اور بے تو قیر الفاظ سے زیادہ حیثیت نہیں رکھتے۔ یہ جمہوریت اور اسلامی اصول حکمرانی کی ضد ہے اور موجودہ احتجاجی تحریک کا پہلا ہدف اس شخصی حکمرانی کو چیلنج کر کے دستور، قانون اور اداروں کی بالادستی کا قیام ہے۔

○ فوج کی بالادستی: دوسرا نکتہ ملک کے نظام حکمرانی میں دستور کے مطابق سیاسی اور سولقوتوں کی بالادستی کا قیام ہے۔ وردی دراصل عنوان ہے ملک کے سیاسی نظام پروفوجی قیادت کے غیر قانونی تسلط کا۔ مخالفت وردی کی نہیں، وردی کے غلط استعمال کی ہے۔ فوج کی وردی فوج کی قیادت اور سپاہ کو زیب دیتی ہے۔ مملکت کی صدارت اور حکمرانی پر فائز تمام افراد کے لیے ضروری ہے کہ وہ دستور کے مطابق جمہوری ذرائع سے برسر اقتدار آئیں اور ان اوصاف کے حامل ہوں جو دستور نے بیان کیے ہیں۔

دستور نے فوج کے تمام افسروں اور جوانوں کے لیے لازم کیا ہے کہ وہ سیاست میں ملوث نہ ہوں اور فوج پوری قوم کی معتمد علیہ اور صرف دفاع وطن کے لیے مخصوص ہو۔ فوج کی قیادت کی تربیت اس خاصی قسم کی ذمہ داریوں کو ادا کرنے کے لیے ہوتی ہے اور وہ سیاست اور نظام حکمرانی کو چلانے کی اہلیت اور ذہنیت دونوں سے عاری ہوتے ہیں۔ پھر فوج کے سیاست میں آجائے سے وہ ایک ممتاز عقوت بن جاتی ہے جس سے اس کی دفاعی صلاحیت بری طرح مجرور ہوتی ہے۔ جزل مشرف نے جو پالیسی اختیار کی ہے، اس کی وجہ سے فوج کا عملِ خل سیاست اور حکمرانی کے ہر شعبے میں اس طرح ہو گیا ہے کہ اب ان تمام میدانوں میں اسے حریف تصور کیا جانے لگا ہے۔ ملک کی تاریخ میں پہلی مرتبہ یہ خطرناک کیفیت پیدا ہو رہی ہے کہ عوام چند جریلوں ہی کو ہدف تقید و ملامت نہیں بنا رہے بلکہ فوج بحیثیت ایک ادارے کے اپنی عزت و احترام کھو رہی ہے اور اس کے خلاف بے اعتمادی کا اظہار کیا جا رہا ہے۔ اب اس کی طرف نگاہیں قوم اور وطن کے محافظ کی حیثیت سے نہیں اٹھ رہیں۔ وہ بگاڑ اور لوٹ کھوٹ میں شریک اداروں میں ایک شریک کار کی حیثیت اختیار کرتی جا رہی ہے۔ یہ صورت حال دفاع وطن اور خود فوج کی عزت اور وقار کے لیے بڑا خطرہ ہے۔ وردی پر اصرار کر کے جزل پرویز مشرف نے اپنی ساکھی کو خاک میں نہیں ملایا، پوری فوج کے وقار اور عزت کو بھی پماں کیا ہے۔ جس طمثراق سے وہ دفاعی حصาร میں منعقد کیے جانے والے سیاسی جلسوں میں فوجی وردی میں شرکت کر رہے ہیں اور ایک مخصوص سیاسی ٹولے کے لیے ہم چلا رہے ہیں، اس نے فوج کو بحیثیت ادارہ سیاست کی دلدل میں گھیٹ لیا ہے اور یہ مقدس وردی اس بری طرح داغ دار کر دی گئی ہے کہ اسے محض فوجی وردی قرار دینا ایک سُگین مذاق بن گیا ہے۔

جمهوری اتحادی تحریک کا دوسرا ہدف فوج کو ایک بار پھر ایک مضبوط اور مؤثر دفاعی ادارہ بنانا، اسے سیاست کی آلاتیش سے پاک کرنا، اور پورے فوجی نظام کو دستور کے مطابق سول نظام کے تابع اور اس کا معاون بنانا ہے، حکمران رکھنا نہیں۔

○ قومی وقار کی پامالی: جزل پرویز مشرف یہ کہتے ہوئے آئے تھے کہ قومی وقار اور عزت کو بحال کریں گے لیکن عملاً صورت حال یہ ہے کہ ان سماڑھے پانچ سالوں میں اور خصوصیت

سے نائن ایلوں کے بعد کے ان کے اقدامات اور پالیسیوں کے نتیجے میں پاکستان امریکا کا تابع مہبل بن گیا ہے۔ دنیا بھر میں آج امریکا کی غیر منصفانہ اور ظالمانہ پالیسیوں کے خلاف نفرت کا لاوا پک رہا ہے۔ مغربی دنیا میں ۷۰ سے ۸۰ فی صد عوام اور عالم اسلام میں ۹۰ سے ۹۵ فی صد آبادی اسے ایک سامراجی قوت، اسلام اور مسلمانوں کے خلاف نبرد آزمائیک جارح فریق اور عالمی امن کو تباہ کرنے اور انصاف اور انسانی حقوق کو پامال کرنے والی ایک استبدادی طاقت قرار دے رہے ہیں۔ پاکستان کی حکومت 'دہشت گردی' کے خلاف امریکی جنگ میں اپنے کردار پر اتنا فخر کر رہی ہے کہ اسے، خصوصیت سے جزل پرویز مشرف کو امریکا کے سب سے تابع دار حلیف اور خدمت گزار کی حیثیت سے دیکھا جا رہا ہے۔ پوری امت مسلمہ کی نگاہوں میں ہم نفرت اور حقارت کا ہدف بن گئے ہیں۔ دوسری طرف اس کے نتیجے میں ملک میں بد امنی اور بے چینی پھیل رہی ہے۔ تھوڑے تھوڑے عرصے کے بعد امریکی اور دوسرے اتحادی سفارت خانوں کو معرض خطر میں دکھایا جاتا ہے اور پاکستان سفر کرنے والوں کے لیے تنبیہ جاری کی جاتی ہے۔

کبھی پاکستان کو عالم اسلام میں عزت اور وقار کا مقام حاصل تھا اور آج عالم اسلام کے عوام پاکستان کی قیادت کو صرف امریکا کا بغل بچہ سمجھ رہے ہیں۔ ہماری خارجہ پالیسی جتنی بے آبرو آج ہے، اتنی کبھی نہ تھی۔ اور اب تو صاف کہا جا رہا ہے کہ ہماری کوئی خارجہ پالیسی نہیں، ہم اپنے قومی مفادات کی قیمت پر بھی امریکا کے مفادات بخوبی پورا کرنے کے لیے تیار ہیں۔ ہمیں بحیثیت قوم اس کے کارندے کا کردار ادا کرنے میں کوئی تکلف نہیں۔ بھارت سے دوستی بھی امریکا کے زیر ہدایت کی جا رہی ہے اور عوامی رو عمل جانے کے لیے اسرائیل کو تسلیم کرنے تک کے محاسے (feeler) اس کے اشارے پر دیے جا رہے ہیں۔ ایران پر امریکی دباؤ میں ہم بھی کردار ادا کر رہے ہیں اور نوبت بے انجار سید کہ یہ تک کہہ رہے کہ ایک ہمسایہ مسلمان ملک پر ایک صریح ظالمانہ حملے کی صورت میں ہم مظلوم کا ساتھ دینے والے نہیں بلکہ خاموش تماشائی ہوں گے جس کا دوسرا مطلب یہ ہے کہ جب کل یہی کچھ ہمارے ساتھ ہو تو کوئی ہمارے حق میں آواز اٹھانے والا بھی نہ ہو۔ ان اللہ وانا الیہ راجعون!

اسلام کی 'روشن خیال'، تعبیر

بات صرف سیاسی آزادی اور حاکمیت کے باب میں سمجھوتے تک محدود نہیں، اس دور حکومت میں خطرناک روحانات کو ہوا دی جا رہی ہے: نظریاتی انتشار، دو قومی نظریے کے بارے میں شدید تولیدہ فکری و مغرب کی آبرو باختہ تہذیب و ثقافت کا فروغ، بھارت کی مشرکانہ اور ہندو تہذیبی یلغار کے لیے خوش آمدید کارویہ — یہ سب باتیں پاکستان کے وجود اور اس کی تہذیبی شاخخت کے لیے شدید خطرے کا باعث ہیں۔ حدتو یہ ہے کہ مسلم لیگ (ق) کی قیادت عام حالات میں اسلام اور مسلمانوں کی اقدار ہی کی باتیں کیا کرتی تھی، اب وہ بھی بھارت کے ساتھ مشترک تہذیب کے راگ الاب رہی ہے۔ کوئی مشترک پنجابی تہذیب کی بات کرتا ہے تو کوئی اپنے ماتھے پر تک لگا کر ہندو جنوہوں کے لیڈر شری ایل کے ایڈوانی کو لاہور کے قلعے میں مندر کا سنگ بنیاد رکھنے کی دعوت دے رہا ہے۔

ناوک نے تیرے صید نہ چھوڑا زمانے میں

ترپے ہے مرغ قبلہ نما آشیانے میں

اسی لے میں ایک آواز "اعتدال پسندی اور روشن خیال" کی بلندگی جا رہی ہے جس کے نام پر کبھی داڑھی اور حجاب کا مذاق اڑایا جاتا ہے، کبھی چوروں کے ہاتھ کاٹنے کو وحشت اور غلام قرار دیا جاتا ہے، کبھی حدود قوانین کو ہدف تقدیم بنایا جاتا ہے تو کبھی توہین رسالت کا قانون کا نہا بن کر چھینے لگتا ہے۔ کبھی بست کے نام پر شراب و شاہد اور فاشی کا بازار گرم کیا جاتا ہے، کبھی مخلوط میراثِ ان ریس کا ڈراما رچایا جاتا ہے، کبھی دینی تعلیم اور مدارس کو زیر عتاب لایا جاتا ہے اور کبھی انتہا پسندی کے نام پر ہر اصول و ضابطے اور تمام اقدار و روایات کو ہدف تقدیم بنایا جاتا ہے اور سمجھا جاتا ہے کہ ترقی نام ہے بے جا بی، عربی اور فاشی کو فروغ دینے کا۔

یہ سب کچھ اقبال اور قائدِ اعظم کے تصورِ جدیدیت کے نام پر کیا جا رہا ہے حالانکہ قائدِ اعظم نے جس پاکستان کے لیے جدوجہد کی تھی اور مسلمانوں نے قربانیاں دی تھیں وہ اسلامی تہذیب و معاشرت کی حفاظت اور فروغ کے ہدف کے لیے تھی، مغربی تہذیب اور ہندو ثقافت کے فروغ کے لیے نہیں۔ اور رہا اقبال، تو اس نے تو ساری زندگی ہی جس کا راعظیم کے لیے وقف کی اس میں ترقی

اور روشن خیالی کے اس فتنے کا پرده چاک کرنے کو مرکزیت حاصل تھی۔ جاوید نامہ میں کس بالغ نظری اور کس صاف گوئی اور راست فکری کے ساتھ وہ کہتا ہے:

شرق را از خود برد تقیید غرب
قوت مغرب نه از چنگ و رباب
نه ز سحر ساحران لاله روت
محکمی او را نه از لا دینی است
حکمت از قطع و برپید جامہ نیست
علم و فن را اے جوان شوخ و شنگ
اندریں رہ جز نگہ مطلوب نیست
فکر چالا کے اگر داری بس است
گر کے شہبا خورد دود چاغ
ملک معنی کس حد او را نہ بدست
مشرق کو مغرب کی تقیید نے اپنا آپ بھلا دیا ہے۔ ان اقوام مشرق کو چاہیے کہ وہ مغرب کو تقیید کی نظر سے دیکھیں۔
مغرب کی قوت چنگ و رباب سے نہیں، نہ یہ بے پرده لڑکیوں کے رقص کی وجہ سے ہے۔ نہ یہ سرخ چہرہ محبوبوں کے جادو کی وجہ سے نہ یہ ان کی عورتوں کی لٹکی پنڈلیوں اور بال کثانے سے ہے۔ نہ اس کا استحکام لادینی کی وجہ سے ہے اور نہ اس کی ترقی رومن رسم المختلط کے باعث ہے۔ افرنگ کی قوت ان کے علم اور فن کے سبب سے ہے۔ ان کا چراغ اسی آگ سے روشن ہے۔ ان کی حکمت لباس کی قطع و برید کے سبب سے نہیں، عامہ علم وہنر سے منع نہیں کرتا۔ اے شوخ و شنگ جوان علم و فن کے لیے مفترض چاہیے نہ کہ مغربی لباس۔ اس راہ میں صرف نگاہ مطلوب ہے، یوپی یا وہ ٹوپی مطلوب نہیں۔ اگر تیرے اندر زودورس فکر اور تیزیں طبع ہے تو یہ دونوں چیزیں علم و فن کے لیے کافی ہیں۔ اگر کوئی شخص اپنی راتیں فکر اور مطالعہ میں بس رکرتا ہے تو وہ علم و فن اور حکمت کا سراغ پالیتا ہے۔ معانی کی سلطنت جس کی حدود کا تین کوئی نہیں کر سکا، کوشش پیغم کے بغیر ہاتھ نہیں آتی۔

آج کی جمہوری تحریک کا چو تھا ہدف پاکستان کی نظر یا تی شاخت کا تحفظ اور اسلامی تہذیب و ثقافت پر اس حکومت کی سر پرستی میں پرداں چڑھنے والی تہذیبی اور تمدنی یلغار کی بھر پور مراجحت اور پاکستان کے اصل تصور کے مطابق اس کی تغیریز کے لیے اجتماعی جدوجہد اور نئی قیادت کو بروے کار

لانے کی کوشش ہے۔

بھارت سے دوستی لیکن کس قیمت پر؟

بھارت کے ساتھ دوستانہ تعلقات کے نام پر قومی غیرت اور پاکستان کے حقیقی مفادات کی تیمت پر بنیادی پالیسی کے معاملات میں ایسی قلبازیاں (U-turns) کھائی جا رہی ہیں جن کے نتیجے میں نہ صرف ملک کی سلامتی اور استحکام معرض خطر میں ہے بلکہ پورے علاقے کا نقشہ ہی تذوہ بالا ہو سکتا ہے۔ کشمیر کا مسئلہ محض کوئی سرحدی تنازع نہیں ہے ڈیڑھ کروڑ انسانوں کی آزادی اور حق خود را دیت کا مسئلہ ہے اور پاکستان کے اسٹرے ٹیک مفادات کے ساتھ ساتھ تقسیم ہند کے ناکمل ایجادنے کا حصہ ہے۔ کسی فرد واحد کو یہ حق حاصل نہیں ہے کہ وہ اسے اپنے کھلنڈ رانہ روپیں اور اپنی طالع آزمائیوں کا نشانہ بنائے۔ کسی شخص کو یہ حق نہیں پہنچا کہ قوم کے تاریخی موقف کو محض اپنے زعم میں تبدیل کر دے۔ اقوامِ متحده کی قرارداد میں جہاں ایک اخلاقی اور قانونی معابدہ ہیں وہیں وہ ایک عالمی میثاق کی حیثیت رکھتی ہیں جس کے تین بنیادی فریق ہیں: پاکستان، بھارت اور جمیون و کشمیر کے عوام۔ اقوامِ متحده اور پوری عالمی برادری اس میثاق کی ضامن ہے۔ تجھ کا مقام ہے کہ ایک فوجی جسے عالمی سفارت کاری اور یمن الاقوامی قانون اور آداب کے باب میں کوئی مہارت حاصل نہیں، کسی مشورے اور مجاز اداروں کے کسی فیصلے کے بغیر، ترنسٹ میں آ کر اقوامِ متحده کی قراردادوں کے بارے میں عالمی میدیا کے سامنے یہ کہنے کی جسارت کرتا ہے کہ انھیں ایک طرف رکھا (set aside) جا سکتا ہے۔ صد افسوس یہ ہے کہ ایسا کہنے والے کا کوئی احتساب نہیں ہوتا، اور اقتدار کے چgarی نہ صرف اس کی تاویلیں کرنے لگتے ہیں بلکہ پوری کشمیر پالیسی کا رخ ہی بدلتی ہیں۔

اس قیادت کی سیاسی سوچ بوجھ کے بارے میں کیا کہا جائے جو اسی پسپائی، عاقبت نا اندیش اور قومی مفادات سے بے وفائی کو اپنی "جرأت اور بہادری" کا نام دیتی ہے اور پھر خود اپنی تعریف کے راگ الاظپتی ہے۔ "جرأت و فراست" کا عالم یہ ہے کہ جب امریکا بہادر کہتا ہے کہ ہمارا ساتھ دو ورنہ ہماری دشمنی کے لیے تیار ہو جاؤ تو غیر مشروط ہتھیار ڈال دیتی ہے۔ لبنان اور شماں کو ریا جیسے

کمزور اور چھوٹے ممالک سفارت کاری میں جو ہر دکھاتے ہیں، ہم اس کے گرد راہ کو بھی نہیں پاسکتے۔ ۱۹۷۱ء کی شکست کے بعد بھی، شمالہ معاہدے کے موقع پر سیاسی قیادت نے صرف اقوام متحده کے چارڑا اور اس کے اصولوں کا ذکر شامل کرالیتی ہے بلکہ جو بات بھی کرتی ہے وہ ”دونوں حکومتوں کے اصولی موقف پر کسی اثر کے بغیر“، کے فریم ورک میں کرتی ہے اور کشمیر کے مسئلے کے آخری حل (final solution) کو اپنڈے میں رکھتی ہے۔ لیکن ہمارے فوجی حکمران ان تمام قانونی اور سفارتی نزاکتوں کا کوئی ادراک نہیں رکھتے اور بس جرأت کا صرف یہ مفہوم سمجھتے ہیں کہ مستعدی سے دوسروں کے مطالبات کے آگے سپرڈاں دیں اور اپنے موقف کو چشم زدن میں ترک کر دیں۔

جہوری جدو جہد کا پانچواں ہدف کشمیر کے معاملے میں قوم کے جذبات اور عزائم اور پاکستان کے حقیقی مفادات کی روشنی میں ایک ایسے محکم اور منی برحق موقف کا اعادہ ہے جو جموں و کشمیر کے عوام کے عزم اور اہداف سے مطابقت رکھتی ہو، جو ان کی تاریخی جدو جہد کی قربانیوں کی لاج رکھنے والی ہو اور جو پاکستان اور جموں و کشمیر کے عوام کے بہترین مفاد میں ہو۔ پاکستانی قوم بھارت سے دوستی ضرور چاہتی ہے لیکن غیرت اور ملکی اور ملی مفادات پر کوئی سمجھوتہ کیے بغیر۔

○ غربت اور مہنگائی: عوامی احتجاج کا ایک اور ہدف وہ معاشی مشکلات ہیں جو اس حکومت کی پالیسیوں کا نتیجہ ہیں اور جن کی وجہ سے عام آدمی کی زندگی اجرن ہو گئی ہے۔ زرمہادلہ کے ذریعے میں اضافہ بجا، لیکن جس زرمہادلہ کا کوئی فائدہ عوام کو اور خصوصیت سے مجبور اور پسے ہوئے طبقات کو نہیں اس کا کیا حاصل؟ غربت کی شرح بڑھ رہی ہے اور آج ۵ کروڑ سے زیادہ افراد دو وقت کی روٹی کو ترس رہے ہیں۔ اگر ۱۹۹۹ء میں نظر غربت سے نیچے زندگی گزارنے والی آبادی کل آبادی کا ۲۰۲۰ء میں ان کی تعداد ۳۲۰۰۰ میں ان کی تعداد ۳۲۰۰۰ میں صد ہو گئی ہے۔ اگر ۱۹۹۹ء میں بے روزگاری کا تناسب صرف ۵ فیصد تھا تو ۲۰۰۳ء میں وہ بڑھ کر ۸ فیصد سے بڑھ گیا ہے۔ تیل اور گیس کی قیتوں میں ان پانچ سالوں میں ۸۰ فیصد اضافہ ہوا ہے۔ پڑول ۱۹۹۹ء میں ۲۶ رونے کی لڑتھا جو آج ۳۶ رونے پر اڑ رہے۔ آٹا ۹ رونے پر کلو تھا، اب ۱۹ رونے پر کلو ہے۔ چینی ۱۳ رونے پر کلو تھی، اب ۲۰ رونے پر کلو ہے۔ عوام چین رہے ہیں، اور جزل پر وزیر مشرف اور ان کے ارب پتی معاشی مینیجر مہادلہ خارجہ کے ذخائر کے اضافے پر شادیاں بھار ہے ہیں اور کل تک جس اسٹاک ایکچھی کی

ہوش رباتر تھی پر نازاں تھے اب مینے بھر میں ہی اس میں ۲۰ فنی صد کمی پر بغلیں جھائک رہے ہیں۔ جزل مشرف اور ان کی حکومت بے شک 'ابن مریم' ہونے کا دعویٰ کریں لیکن اصل مسئلہ یہ ہے کہ عوام کے دکھوں کا مداؤ کون کرے؟ ان کے زخموں پر مرہم کا پچاہا کون رکھے؟

عوامی جدو جہد کا ایک اہم ہدف اس معاشی احتصال اور ظلم کا خاتمہ اور ملک کی معاشی ترقی کا وہ آہنگ اختیار کرنا ہے جس کے نتیجے میں ترقی کے ثمرات عوام تک پہنچ سکیں، بے روزگاری ختم ہو سکے، مہنگائی کا عفریت قابو میں لا یا جاسکے، دولت کی غیر مساواۃ نہ تقسیم کو حدود کا پابند کیا جاسکے۔ اشیاء ضرورت عام آدمی کی دسترس میں ہوں، معاشی ترقی کے موقع سب کو حاصل ہوں۔

○ صوبوں کی بے اطمینانی: جزل مشرف نے اکتوبر ۱۹۶۹ء کے خطاب میں ایک ہدف صوبوں کے درمیان ہم آہنگی اور مرکز اور صوبوں کے تعلقات میں سدھار کو قرار دیا تھا مگر آج مرکز اور صوبوں میں جتنا بعد ہے اور چھوٹے صوبے جس بے چینی اور اضطراب میں بنتا ہیں، وہ مشرقی پاکستان کی علیحدگی سے پہلے کے پُرآشوب حالات سے گہری مماٹت رکھتا ہے اور تمام محبت وطن عناصر کے لیے شدید پریشانی کا باعث ہے۔ مشترکہ مفادات کی کنسل ایک دستوری ادارہ ہے، اس کا ایک بھی اجلاس گذشتہ پانچ سال میں نہیں ہوا۔ نیشنل فناں ایوارڈ پر صوبوں کے مالیات اور ترقی کا انحصار ہے، اس پانچ سال میں کوئی ایوارڈ نہیں دیا جا سکا۔ صوبہ سرحد اپنے حق کے لیے چیخ رہا ہے بلوچستان کے عوام محروم ہوں اور امتیازی سلوک کا شکار ہیں، سندھ میں بھی بے چینی کی لہریں اٹھ رہی ہیں۔ پانی کی تقسیم اور آبی ذخراز کی تعمیر کے مسئلے کو اتنا الجھاد یا گیا ہے کہ اب وہ ایک فنی مسئلے سے بڑھ کر ایک پیچیدہ سیاسی مسئلہ بن گیا ہے۔ شمالی علاقہ جات اور بلوچستان کے حساس علاقوں میں تصادم کی آگ پاریمانی کمیٹی بھانے کی کوشش کر رہی ہے لیکن جزل صاحب کے اندازِ کلام میں کوئی فرق نہیں اور وہ اپنے اذیت ناک اور تو ہیں آمیز لب و لبجے میں کوئی تبدیلی لانے کو تیار نہیں جس کی وجہ سے حالات مزید بگاڑ کی طرف جا رہے ہیں۔ وہ ابھی تک مضبوط مرکز ہی پاکستان کی مضبوطی سمجھتے ہیں، جب کہ مضبوط صوبوں اور مطمئن صوبوں کے بغیر پاکستان کی مضبوطی کا تصور ہی ناممکن ہے۔

عوامی جمہوری تحریک کا ایک ہدف حقیقی و فاقی نظام کا قیام اور مرکز اور صوبوں میں

اختیارات کی ایسی تقسیم اور اس کا نفاذ ہے جو صوبوں کی مضبوطی اور ترقی کا باعث ہو اور صوبوں کی مضبوطی اور ترقی کے ذریعے پاکستان مضبوط اور مستحکم ہو سکے۔

جو سیاسی تحریک متحده مجلس عمل کی قیادت میں مارچ ۲۰۰۵ء میں شروع ہوئی ہے اور جس کو ۲ اپریل ۲۰۰۵ء کو ہڑتال نے مہیز دی ہے وہ انھی اہداف کے حصول کے لیے ہے اور ان کے مکمل حصول تک ان شاء اللہ جاری رہے گی۔

ویب سائٹ پر رائے عامہ

یہ اہداف عوام کے اصل جذبات اور عزائم کے آئینہ دار ہیں۔ مجلس عمل نے ان کو زبان دی ہے اور انھیں حاصل کرنے کے لیے جمہوری اور عوامی تحریک شروع کی ہے۔ تاہم یہ بھی ایک چشم کشنا حقیقت ہے کہ جس طرح چاروں ملین مارچ اور ۲ اپریل کی ہڑتال میں یہ اہداف اور مقاصد ہر کسی کی زبان پر رہے ہیں، ایک تازہ جائز سے معلوم ہوتا ہے کہ جزل مشرف کی ذاتی ویب سائٹ پر بھی سوالات کی شکل میں انھی کی بارش ہو رہی ہے اور جزل صاحب جو اعلیٰ سید ہے جوابات دے رہے ہیں وہ ان کی بوكھلا ہٹ کے غماز ہیں۔ دی نیوز انٹرنیشنل لندن میں ۱۸ اپریل ۲۰۰۵ء کو شائع ہونے والے ایک جائز سے معلوم ہوتا ہے کہ اس ویب سائٹ پر سب سے زیادہ سوالات اور اعتراضات مہنگائی کے مسئلے پر آئے ہیں اور دوسرے نمبر پر آنے والے سوالات کا تعلق جزل صاحب کی نام نہاد ”روشن خیال اعتدال پسندی“ پر لوگوں کے احساسات اور اضطرابات ہیں۔ تجزیہ نگار لکھتا ہے کہ: جہاں تک روشن خیال اعتدال پسندی کا تعلق ہے بظاہر عوام زیادہ آزاد روی سے خوش نہیں ہیں جو الیکٹر انک میڈیا کے بعض چیزوں میں ظاہر ہو رہی ہے۔

جزل صاحب نے اس کے جواب میں کہا ہے کہ وہ خود بھی حد سے زیادہ مغرب زدگی (over westernization) کے حق میں نہیں لیکن وہ بھول جاتے ہیں کہ مسئلہ محض الیکٹر انک میڈیا کا نہیں، ان کی ملک گیر پالیسی کا ہے اور پھر اصل مسئلہ حد سے زیادہ مغرب زدگی کا نہیں بلکہ جدیدیت (modernization) کے نام پر مغرب زدگی ہے جو امت مسلمہ کے عقیدے، تہذیب، تاریخ اور روایات کے خلاف ہے اور جسے ایک مفاد پرست طبقہ یہودی میڈیا، این جی اوز اور ملٹی

بیشل کمپنیوں کی معرفت جزل صاحب کی سرپرستی میں فروغ دینے کی کوشش کر رہا ہے۔ تیرسے نمبر پر آنے والے سوالات کا تعلق پاکستان کی آزادی اور حاکیت سے ہے اور عوام نے امریکا کے بڑھتے ہوئے اثرات اور اس کی کاسہ لیسی کو ہدف تنقید بنایا ہے۔ چوتھے نمبر پر پاکستان کے نیوکلیر انانثوں کی حفاظت اور ڈاکٹر عبدالقدیر خاں سے کیے جانے والے سلوک کے بارے میں عوام کا اضطراب ہے۔ جائزے میں یہاں تک کہا گیا ہے کہ عوام کے ایک حصے کا خیال ہے کہ: (پاکستان اپنی خود مختاری Pakistan is selling its sovereignty cheaply) اور حاکیت کو کوڑیوں کے دام فروخت کر رہا ہے۔

جزل صاحب اس پر بہت برا فروختہ ہیں اور جس نوعیت کے جوابات دے رہے ہیں اس میں دلیل سے زیادہ غصہ اور حقائق کی بنیاد پر بات کرنے کے بجائے اپنی ذات پر اعتماد اور بھروسے کا سہارا زیادہ ہے۔ اس ویب سائٹ سے جزل صاحب یا پالیسی سازی کے ذمہ دار کوئی فائدہ اٹھاتے ہیں یا نہیں، لیکن اس سے یہ تو ثابت ہو گیا کہ جوبات ایم ایم اے کے ملین مارچوں میں کہی جا رہی ہے اور جس کا اظہار ۲ اپریل کی عوامی ہڑتال میں ہوا ہے، وہی اصل عوامی جذبات احساسات اور مسائل کا آئینہ ہے۔ جزل صاحب کی ویب سائٹ پر بھی اسی کا پرتو دیکھا جاسکتا ہے۔ اسے دی نیوز کے جائزے میں (Let this be a wakeup call for all) اس سے سب لوگوں کی آنکھیں کھل جانا چاہیے۔ کہا گیا ہے اور یہ بھی کہا گیا ہے کہ وہی وہی آئی پی گلجرے نکلنے کی ضرورت ہے۔ نقارة نقارة

طلبه کنوشن: نوشتہ دیوار

انھی دنوں رائے عامہ کا ایک فیصلہ کن اظہار ۹ اپریل ۲۰۰۵ء کو جناح کنوشن سنٹر میں منعقد ہونے والے قومی طلبہ کنوشن میں جزل مشرف کی موجودگی میں ہوا۔ اس کنوشن کے مقررین اور حاضرین سب چھلکیوں سے گزر کر پہنچ تھے لیکن اس کے باوجود جب کچھ دبک طلبہ مقررین نے وردی پر وعدہ خلافی، وانا میں ترقیاتی کاموں کے نام پر فوج کے استعمال، بلوچستان والوں کو وہاں سے ہٹ (hit) ہونے کی دھمکی جہاں سے وہ سوچ بھی نہیں سکتے، فوج کے اقتدار سنبھالنے اور

بسنت منانے جیسے پروگراموں پر عوام کا نقطہ نظر پیش کیا تو بھرا ہوا ہال تالیوں سے گونج گونج اٹھا۔ جزل مشرف نے جواب میں اپنی لکھی پڑی ہاتھیں دھرا کیں لیکن وہ بھی جانتے تھے کہ وہ اپنے سوائی کو قائل نہیں کر رہے۔ اگر اس پر بھی وہ نو شیۃ دیوار نہ پڑھیں تو ان کی بالغ نظری کو کیا کہا جائے۔

متحده مجلس عمل نے ایک بڑی قومی خدمت بروقت انجام دی ہے کہ اس نے عظیم عوامی تحریک کے ذریعے قوم کے اصل مسائل اور اس کے حقیقی عزم اور اہداف پر سب کی توجہ کو مرکوز کیا ہے۔ یہ الیہ ہے کہ بہت سی احزاب اختلاف ساحل سے نظارہ طوفان کر رہی ہیں اور اپنی اپنی مخصوص ترجیحات میں گرفتار ہیں۔ ملک کی ضرورت آج یہ ہے کہ سب محبت وطن اور جمہوری قوتیں مل کر ملک کو بچان سے نکالنے کی اجتماعی جدوجہد کریں اور امریکا کے اس کھیل کا پردہ بھی چاک کر دیں کہ جزل صاحب کسی روشن خیال اعتدال پسندی کے داعی ہیں اور دوسری نام نہاد ببرل قوتیں کو ان کا حلیف ہونا چاہیے۔ آج مسئلہ نام نہاد روشن خیالی اور اعتدال پسندی نہیں، یہ تو جزل صاحب کی انتہا پسندی اور شخصی حکومت کو دوام بخشنے کے لیے محض ایک حرہ اور دھوکا ہے۔ پاکستان کی بنیاد اور پاکستان کے دستور کے ستون اسلام، پارلیمانی جمہوریت اور اصول و فاق ہیں۔ یہی تین ستون عوامی جمہوری جدوجہد کی بنیاد ہیں۔ ان میں سے کسی کو بھی نظر انداز نہیں کیا جاسکتا۔ ان سب کا حاصل پاکستان کی آزادی اور حاکیت کے تحفظ کے ساتھ، اس کی اسلامی تہذیبی شناخت کی ترقی اور استحکام اور سب کے لیے عدل و انصاف کا قیام ہے۔ یہی آج عوام کے دل کی آواز ہے اور پاکستان کی ترقی اور استحکام کا اصل نسخہ ہے۔
